



الْيَدُ الْبُسْطَى فِي تَعْيِينِ الصَّلَاةِ الْوَسْطَى

کاپیلا اردو ترجمہ نام

صلوۃ وسطی کی تحقیق

تالیف

امام جلال الدین سیوطی رحمۃ اللہ علیہ

(متوفی ۹۱۰ھ)

ترجمہ و تخریج

محمد غوث رضا مصطفائی



Click
جمعیۃ ایشیائیہ اسلامیت پاکستان

الْيَدُ الْبُسْطَى فِي تَعْيِيدِن الصَّلَاةِ الْوَسْطَى
کاپہلاردو ترجمہ بنام

صلوۃ وُسطی کی تحقیق

تالیف

امام جلال الدین سیوطی رحمۃ اللہ علیہ

(متوفی ۹۱۰ھ)

ترجمہ و تخریج

محمد غوث رضا برکاتی مصباحی

ناشر

جمعیت اشاعت اہلسنت (پاکستان)

”نور مسجد“ کاغذی بازار، بیٹھارہ، کراچی، فون: 021.32439799

Click

طباعتی تفصیلات

کتاب	:	الْیَدُ الْبُسْطَىٰ فِي تَعْيِينِ الصَّلَاةِ الْوَسْطَىٰ
	:	صلوة وسطی کی تحقیق
مؤلف	:	امام جلال الدین سیوطی رحمۃ اللہ علیہ
ترجمہ و تخریج	:	محمد غوث رضا برکاتی مصباحی
سن اشاعت	:	صفر المظفر 1438 ہجری / نومبر 2016
سلسلہ اشاعت	:	271
تعداد	:	4500
ناشر	:	جمعیت اشاعت اہلسنت، پاکستان نور مسجد، کاغذی بازار، بیٹھاور، کراچی

خوشخبری : یہ رسالہ اس ویب سائٹ پر بھی موجود ہے:

www.ishaateislam.net

نوٹ: سال 2017ء کی ممبر شپ کے لئے فارم کتاب میں موجود ہے۔

Click

<https://archive.org/details/@zohaibhasanattari>

پیش لفظ

بِسْمِ اللّٰهِ الرَّحْمٰنِ الرَّحِیْمِ

تمام تعریفیں اللہ رب العزت کے لیے جو تمام جہانوں کا خالق و مالک ہے۔ بعد حمد خدائے تعالیٰ، بے شمار درود و سلام شاہ لولاک، رسول پاک حضرت محمد ﷺ پر، ان کے اہل بیت پر، ان کے محبوب اصحاب پر اور ائمہ شریعت و طریقت پر۔ اللہ تبارک و تعالیٰ نے قرآن مجید میں ارشاد فرمایا:

﴿حَافِظُوا عَلٰی الصَّلٰوٰتِ وَالصَّلٰةِ الْوُسْطٰی وَقُوْمُوا لِلّٰهِ قٰنِیْنِ﴾ (البقرة: 238)

ترجمہ: نگہبانی کرو سب نمازوں کی اور بیچ کی نماز کی اور کھڑے ہو اللہ کے حضور ادب سے۔

صدر الافاضل مفتی سید نعیم الدین قادری اشرفی مراد آبادی الصلوة الوُسطیٰ کی تفسیر میں ارشاد فرماتے ہیں:

حضرت امام ابو حنیفہ اور جمہور صحابہ رضی اللہ عنہم کا مذہب یہ ہے کہ اس سے نماز عصر مراد ہے اور احادیث بھی اس پر دلالت کرتی ہیں۔

صلوٰۃ وُسطیٰ پر کچھ اہم تصانیف

- 1) کتاب الجواب عن قوله تعالى: حَافِظُوا عَلٰی الصَّلٰوٰتِ وَالصَّلٰةِ الْوُسْطٰی: امام المقرئ ابی داود سلیمان بن ابی القاسم نجاج اندلسی قرطبی (413-496ھ)
- 2) جزء في الصلاة الوسطی: امام علم الدین سخاوی (558-643ھ)۔ آپ نے اس رسالے میں صلوٰۃ وُسطیٰ کا تفصیلی بیان کیا ہے۔

- (3) كشف المغطیٰ فی تبیین الصلاة الوسطیٰ: امام الخافظ عبد المؤمن بن خلف دیماطی (613 - 705 ھ) کی تصنیف ہے۔ یہ کتاب صلوة وسطیٰ کی تفسیر و تحقیق پر سب سے جامع ہے۔ آئمہ دین و محدثین کے نزدیک کافی مشہور اور مستند تسلیم کی جاتی ہے۔
- (4) کتاب فی الصلاة الوسطیٰ: امام حافظ ابن کثیر شافعی دمشقی (701 - 774 ھ)
- (5) منظومة فی الصلاة الوسطیٰ: امام محمد بن محمد ابن الشحنة حلبی (ت: 890)۔ یہ کتاب دراصل كشف المغطیٰ فی فضل الصلاة الوسطیٰ کی تلخیص ہے۔
- (6) معنی الصلاة الوسطیٰ: امام شیخ عبدالغنی نابلسی (ت: 1143)۔
- (7) كشف الغطا عن الصلاة الوسطیٰ: امام محمد مرتضیٰ زبیدی حنفی (ت: 1205)
- (8) اليد البسطیٰ فی تعیین الصلاة الوسطیٰ: یہ امام جلال الدین سیوطی شافعی کی مختصر مگر جامع تصنیف ہے، جس کا پہلا اردو ترجمہ بنام صلوة وسطیٰ کی تحقیق آپ کے ہاتھوں کی زینت ہے۔ یوں تو صلوة وسطیٰ پر بے شمار کتب و رسائل لکھے گئے مگر امام جلال الدین سیوطی شافعی کی یہ مختصر تحریر ایک منفرد مقام رکھتی ہے۔ اس میں جس جامعیت کے ساتھ صلوة وسطیٰ پر اقوال پیش کیے گئے ہیں، وہ اس کے مطالعہ سے ہر قاری پر عیاں ہو جائے گا۔

امام سیوطی نے اس رسالہ میں اپنی شان کے مطابق جمہور آئمہ سے الگ اپنا موقف اختیار کیا ہے اور رسالہ کے آخر میں نماز ظہر کے تعلق سے اپنی رائے کو مضبوط کرنے کی کوشش کی ہے۔ رسالہ بڑے ہی دلکش و علمی انداز میں مرتب کیا گیا ہے اور موجودہ دور میں اس طرح کے علمی کام کی اہمیت و افادیت کا اندازہ لگاتے ہوئے علامہ مولانا محمد غوث رضا برکاتی مصباحی مدظلہ العالی نے اسے اردو زبان میں منتقل کیا اور اس میں وارد و نصوص کی تخریج کی ہے۔ امید ہے کہ حضرت مولانا کی یہ کاوش اہل علم سے خراج تحسین حاصل کرے گی اور موصوف اپنا یہ علمی سفر جاری رکھیں گے۔ ہماری دعا ہے کہ اللہ تعالیٰ انہیں جزائے خیر عطا فرمائے اور ہمارے دوست محترم جناب بشارت علی صدیقی کو

Click

دارین کی خوشیاں عطا فرمائے کہ جن کے ذریعے ہمیں اس رسالہ کو شائع کرنے کی اجازت ملی۔

جمعیت اشاعت اہلسنت، پاکستان اس رسالہ کو اپنے سلسلہ اشاعت نمبر 271 پر شائع کرنے کا اہتمام کر رہی ہے، دعا ہے کہ اللہ تعالیٰ اپنے حبیب ﷺ کے صدقے اراکین جمعیت اشاعت اہلسنت، پاکستان کی اس سعی کو اپنی بارگاہ میں قبول فرمائے اور انہیں مزید دینی و علمی خدمت کرنے کی توفیق مرحمت فرمائے اور احباب اہل سنت کے لیے اس رسالہ کو نفع و فیض بخش بنائے!

آمین۔ بجاہ النبی الامین ﷺ

محمد عطاء اللہ نعیمی

(خادم دار الحدیث والافتاء جمعیت اشاعت اہلسنت، پاکستان)

عرض مترجم

ہمارے اکابرین نے ہم پر جو عظیم احسانات فرمائے ہیں ان کا ہم حق ادا نہیں کر سکتے لیکن ان کے علمی و فکری ورثے کی حفاظت و اشاعت کر کے ان کی روح کو ٹھنڈک ضرور پہنچا سکتے ہیں۔ آج ہمارے حریف ان کی کتابوں کا دھڑلے سے ترجمہ کر کے چھاپ رہے ہیں جس میں یا تو مصنف کا سرے سے نام ہی نہیں ہوتا اور اگر ہوتا بھی ہے تو کہیں باریک حرفوں میں، جب کہ مترجم کا نام سرخیوں میں ہوتا ہے تاکہ دیکھنے والا یہ سمجھے کہ اس کتاب کے وجود کا سہرا مترجم ہی کے سر ہے، نیز اس سے یہ ذہن ملتا ہے کہ مصنف بھی مترجم اور ناشر ہی کے مکتب فکر کا ہے۔ بھلا ہو ہمارے مولانا بشارت صاحب صدیقی حیدرآبادی کا، کہ یہ بزرگوں کی کتابوں کا ترجمہ کروا کے چھاپ رہے ہیں۔

زیر نظر رسالہ کا ترجمہ بھی انھیں کی کوشش کا نتیجہ ہے، انھوں نے مجھ سے اس کا ترجمہ کرنے کی فرمائش کی اور اپنی سعادتوں میں شامل ہونے کا موقع دیا۔ کسی زبان کا دوسری زبان میں ترجمہ کرنا کوئی آسان کام نہیں خاص کر عربی زبان کا، سوائے اس کے کہ اللہ تعالیٰ آسان فرمادے۔ میں نے اس کے ترجمہ میں الفاظ کی رعایت کے ساتھ مفہوم کی وضاحت کی پوری کوشش کی ہے، پھر بھی اگر عبارت کے منشا کے خلاف کوئی جملہ سرزد ہوا ہو تو میں مصنف رحمۃ اللہ تعالیٰ علیہ کی بارگاہ میں معافی کا خواست گار ہوں۔

اللہ تعالیٰ اسے اپنے حبیب ﷺ کے صدقے میں قبولیت سے نوازے۔ آمین

محمد غوث رضا برکاتی مصباحی

بسم الله الرحمن الرحيم

الحمد لله و كفى وسلام على عباده الذين اصطفى

بعد حمد و صلوة:

صلوٰۃ وُسطیٰ (درمیان والی نماز) کے بارے میں لوگوں کا اختلاف ہوا جس میں بیس اقوال ہوئے ہیں۔

پہلا قول

یہ ہے کہ وہ صبح کی نماز ہے، اس پر حضرت عمر رضی اللہ عنہ، حضرت ابو امامہ رضی اللہ عنہ، حضرت انس رضی اللہ عنہ، حضرت جابر رضی اللہ عنہ، حضرت ابو العالیہ، حضرت عبید بن عمر، حضرت عطاء، حضرت عکرمہ، حضرت مجاہد اور حضرت ربیع بن انس وغیرہ کے اقوال ہیں۔ اور یہ حضرت علی رضی اللہ عنہ کے دو قولوں میں سے ایک ہے جو کہ حضرت معاذ بن جبل رضی اللہ عنہ، حضرت ابن عمر رضی اللہ عنہما، حضرت ابن عباس رضی اللہ عنہما کا بھی قول ہے اور یہی قول امام مالک ⁽¹⁾ اور امام شافعی کا ہے جیسا کہ امام شافعی نے (اپنی کتاب) ”الام“ ⁽²⁾ میں اس کی صراحت کی ہے۔ ان لوگوں نے استدلال کیا ہے کہ اس میں قنوت ہے۔ اللہ تعالیٰ نے فرمایا ہے: ”وَقَوْمًا يَلِدُو قِيَتَيْنِ“ ⁽³⁾ اور یہ کہ سفر میں قصر نہیں کیا جاتا ہے اور یہ سری اور جبری نمازوں کے بیچ میں ہے۔

(1) مؤطا (ص: ۹۹، حدیث: ۳۱۳):

عن مالک أنه بلغه أن علي بن طالب رضی اللہ عنہ و عبد الله بن عباس رضی اللہ عنہما كانا يقولان: الصلاة الوسطى:

صلاة الصبح. قال مالک: وقول علي رضی اللہ عنہ وابن عباس رضی اللہ عنہما أحب ما سمعت إلى في ذلك.

امام مالک سے روایت ہے کہ حضرت علی رضی اللہ عنہ اور حضرت عبد اللہ ابن عباس رضی اللہ عنہما فرماتے

تھے: صلوة وُسطیٰ، صبح کی نماز ہے۔ امام مالک نے فرمایا: حضرت علی رضی اللہ عنہ اور حضرت ابن عباس رضی اللہ عنہما

کا قول اس بارے میں مجھے زیادہ پسندیدہ ہے۔

(2) الام، باب الكلام على وقت الفجر: ۷۵/ ۱-

(3) سورة البقرة، آیت: ۲۳۸-

Click

دوسرا قول

یہ ہے کہ وہ نماز ظہر ہے، اس پر حضرت زید بن ثابت رضی اللہ عنہ، حضرت ابو سعید خدری رضی اللہ عنہ، حضرت عائشہ رضی اللہ عنہا، حضرت اسامہ بن زید رضی اللہ عنہما اور عبد اللہ بن شداد رضی اللہ عنہ کے اقوال ہیں اور یہ حضرت علی رضی اللہ عنہ اور حضرت ابن عمر رضی اللہ عنہما کے دو قولوں میں سے ایک ہے اور امام ابو حنیفہ سے ایک روایت بھی ہے۔ عنقریب اس کی دلیل آئے گی۔

تیسرا قول

یہ ہے کہ وہ عصر کی نماز ہے، حضرت ابو ایوب انصاری رضی اللہ عنہ نے اسی کا قول کیا اور یہ حضرت علی رضی اللہ عنہ، حضرت ابن مسعود رضی اللہ عنہ، حضرت ابو ہریرہ رضی اللہ عنہ، حضرت ابو سعید رضی اللہ عنہ، حضرت ابن عمر رضی اللہ عنہما اور حضرت ابن عباس رضی اللہ عنہما کے دو قولوں میں سے ایک ہے، اسی پر حضرت عبیدہ سلیمانی، حضرت نخعی، حضرت حسن، حضرت قتادہ، حضرت ضحاک، حضرت کلبی اور حضرت مقاتل ہیں اور یہی امام ابو حنیفہ، امام احمد، امام داؤد اور ابن منذر کا مذہب ہے، امام ترمذی نے اسے اکثر صحابہ علماء اور غیر صحابہ سے نقل کیا ہے⁽⁴⁾، شوافع کی بڑی تعداد اسی طرف ہے⁽⁵⁾ اور مالکیہ میں سے امام ابن حبیب⁽⁶⁾، امام ابن عربی⁽⁷⁾ اور امام ابن عیینہ⁽⁸⁾ نے اسی کا قول کیا ہے۔

(4) جامع ترمذی: ۲۲۳/۱، حدیث: ۱۸۲، باب اجاء فی صلاۃ الوسطیٰ انہا العصر۔

(5) فتح الباری: ۱۹۶/۸۔

(6) التہذیب: ۲۸۹/۳۔

(7) تفسیر قرطبی بحوالہ "القیس": ۲/۲۱۰۔

الجامع فی احکام القرآن: ۳۰۰/۱ میں ہے: جس نے کہا کہ وہ غیر معین ہے اس کے قول کو انہوں نے دلائل کے تعارض اور عدم ترجیح کے بنا پر صحیح قرار دیا ہے، کہا: اللہ تعالیٰ نے اسے (صلوٰۃ وسطیٰ) نمازوں میں پوشیدہ کر دیا ہے جس طرح لیلۃ القدر کو رمضان میں، ساعتہ کو جمعہ کے دن میں اور کبار کو سینکڑوں میں پوشیدہ کر دیا ہے تاکہ مخلوق نمازوں کی حفاظت کرے، پورے رمضان میں قیام کرے، جمعہ کے پورے دن میں ذکر کو لازم کر لے اور تمام کبار اور گناہوں سے بچے۔

(8) المحرر الوجیز: ۲/۳۳۱۔

Click

چوتھا قول

یہ ہے کہ وہ مغرب کی نماز ہے، امام ابن حاتم نے سند حسن کے ساتھ حضرت ابن عباس رضی اللہ عنہما سے روایت کیا⁽⁹⁾، قبیصہ بن ذؤیب نے اسی کا قول کیا۔ ان لوگوں نے استدلال کیا کہ یہ تعدد رکعات میں معتدل ہے، سفروں میں قصر نہیں کیا جاتا ہے، اس میں غروب آفتاب کے ابتدائی وقت میں سبقت و جلد بازی کی جاتی ہے اور یہ کہ اس سے پہلے ایک سری نماز ہے اور اس کے بعد میں ایک جبری نماز ہے۔

پانچواں قول

یہ ہے کہ وہ عشا کی نماز ہے، اسے امام ابن تین اور امام قرطبی نے نقل کیا اور دلیل پیش کی کہ یہ ایسی دو نمازوں کے بیچ میں ہے جن میں قصر نہیں کیا جاتا ہے اور نیند آنے کے وقت میں ہے اسی لیے اس کی حفاظت کا حکم دیا گیا۔⁽¹⁰⁾ امام واحدی اور امام بغوی نے کہا: سلف میں سے کسی سے منقول نہیں ہوا کہ یہ عشا کی نماز ہے۔⁽¹¹⁾

چھٹا قول

یہ ہے کہ وہ پانچوں نمازوں کا مجموعہ ہے، حضرت معاذ بن جبل رضی اللہ عنہ نے اسی کا قول کیا، یہ حضرت ابن عمر رضی اللہ عنہما کے دو قولوں میں سے ایک ہے، امام ابن عبد البر نے اسے اختیار کیا اور آیت میں عطف کو عطف کل مراد لیتے ہوئے تاکید کے لیے مانا ہے۔⁽¹²⁾

ساتواں قول

یہ ہے کہ وہ غیر معین طور پر پانچوں نمازوں میں سے ایک ہے، ربیع بن خثیم، سعید بن منصور اور قاضی شریح نے اس کا قول کیا اور امام الحرمین نے اسے اختیار کیا چنانچہ ”نہایت“ میں فرمایا:

(9) التفسیر: ۲/۳۳۸، نمبر: ۲۳۷۵۔

(10) الجامع لأحكام القرآن: ۲/۲۱۰۔

(11) تفسیر بغوی: ۱/۲۸۹، یہاں انہوں نے اضافہ کیا ہے: ”اسے بعض متاخرین نے ذکر کیا، اس لیے کہ یہ ایسی دو نمازوں کے بیچ میں ہے جن میں قصر نہیں کیا جاتا ہے۔“

(12) التہجد: ۳/۲۹۴۔

”جو شریعت کے محاسن میں سے ہے وہ یہ ہے کہ کسی چیز کے (ثواب کے) یقین پر بھروسہ نہ کیا جائے یہاں تک کہ لوگ تمام نمازوں کی ادا پر حریص ہوں جیسا کہ لیلیۃ القدر میں شارع صلی اللہ علیہ وسلم کا طریقہ تھا۔“ (13)

امام ابن رفعہ نے کہا:

قاضی حسین نے باب صلاة الخوف کے ابتدا میں اسی احتمال کا قول کیا اور کہا: یہی صحیح ہے اور لیلیۃ القدر اور یوم جمعہ کی ساعت سے استدلال کیا ہے۔

آٹھواں قول

یہ ہے کہ وہ جمعہ کی نماز ہے، ابن حبیب مالکی نے اسے ذکر کیا۔ اور امام مازری نے ”معلم“ میں ذکر کیا۔ اور اس کے ساتھ اجتماع اور خطبہ کے خاص ہونے سے استدلال کیا ہے۔

علامہ ابن حجر نے شرح بخاری میں اسی کا قول کیا، قاضی حسین نے اپنی تعلیق میں اسے صحیح کہا ہے، اور امام نووی نے شرح صحیح مسلم میں کہا:

یہ بہت ضعیف ہے اس لیے کہ مذکورہ نماز کی حفاظت کی تاکید اسی وجہ سے ہو سکتی ہے کہ اس کے ضائع ہونے کا خدشہ ہے اور یہ جمعہ کے لیے مناسب نہیں ہے کیوں کہ ہفتہ میں ایک ہی مرتبہ آنے کی وجہ سے لوگ اس کی دوسری نمازوں سے زیادہ حفاظت کرتے ہیں۔“ (14)

نواں قول

یہ ہے کہ وہ عام دنوں میں ظہر کی نماز ہے اور جمعہ کی نماز ہے جمعہ کے دن۔

دسواں قول

یہ ہے کہ وہ صبح اور عشا کی نماز ہے، ایک ساتھ۔ اس حدیث صحیح کی بنا پر جس میں یہ ہے کہ یہ دونوں نمازیں منافقین پر بھاری ہیں۔ ابہری مالکی نے اسی کا قول کیا۔

(13) نہایۃ المطالب فی درایۃ المذہب: ۲/۶

(14) شرح صحیح مسلم: ۵/۱۳۱

گیارہواں قول

یہ ہے کہ وہ صبح اور عصر کی نماز ہے کیوں کہ دلائل میں یہی ہے کہ ان میں سے ہر ایک کو درمیان والی نماز کہا گیا ہے، لہذا قرآن کا ظاہر یہ ہے کہ وہ صبح کی نماز ہے اور حدیث کی نص عصر کے بارے میں ہے۔

بارہواں قول

یہ ہے کہ وہ جماعت کے ساتھ نماز ہے۔

تیرہواں قول

یہ ہے کہ وہ وتر کی نماز ہے، شیخ علم الدین سخاوی نے اس پر ایک مقالہ لکھا ہے۔

چودھواں قول

یہ ہے کہ وہ صلوٰۃ الخوف ہے۔

پندرہواں قول

یہ ہے کہ وہ عید الفطر کی نماز ہے۔

سولہواں قول

یہ ہے کہ وہ عید الاضحیٰ کی نماز ہے۔

سترہواں قول

یہ ہے کہ وہ چاشت کی نماز ہے۔

اٹھارہواں قول

یہ ہے کہ وہ تہجد کی نماز ہے۔

انیسواں قول

یہ ہے کہ وہ صبح اور عصر کی نماز ہے شبہ کے طور پر (یعنی یا تو صبح کی نماز ہے یا تو عصر کی) اور یہ گذشتہ قول کے علاوہ ہے جس میں یقین کے ساتھ ان میں سے ہر ایک کے بارے میں کہا جاتا ہے کہ وہ درمیان والی نماز ہے۔

بیسواں قول

توقف ہے۔

Click

امام ابن جریر نے سند صحیح کے ساتھ حضرت سعید ابن مسیب سے روایت کیا، انھوں نے فرمایا:

رسول اللہ ﷺ کے اصحاب صلوٰۃ وُسطٰی کے بارے میں ایسے اختلاف رکھتے تھے اور اپنی انگلیوں کو ایک دوسرے میں پیوست کر دیا۔⁽¹⁵⁾

امام نووی نے ”شرح مہذب“ میں کہا:
تمام مذاہب میں صرف دو مذہب صحیح ہیں؛ عصر اور مغرب اور احادیث جس کا تقاضہ کرتی ہیں وہ عصر ہے، یہی مختار ہے۔⁽¹⁶⁾

امام زرکشی نے ”الجامع“ میں کہا:
بعض فضلاء امام شافعی کی طرف اس کی نسبت کرنے میں توقف کرتے ہیں، کیونکہ عصر کی صراحت کرنے والی احادیث امام شافعی کی مرویات میں سے ہیں اور ان احادیث کے مشہور ہونے کے باوجود اس (صلوٰۃ وُسطٰی) کے بارے میں امام شافعی کا موقف پوشیدہ نہیں ہے۔

امام بیہقی نے ”المعرفة“ میں امام شافعی سے نقل کیا ہے کہ انھوں نے سنن حرمہ میں فرمایا:

حضرت عائشہ رضی اللہ عنہا کی حدیث اس پر دلالت کرتی ہے کہ وہ عصر کی نماز نہیں ہے۔⁽¹⁷⁾

امام ابن رفعہ نے ”الکفایۃ“ میں کہا:
حدیث میں اس پر کوئی دلالت نہیں ہے کہ وہ صبح کی نماز کے علاوہ کوئی دوسری نماز ہے کیونکہ کلام عرب میں صبح کی نماز پر بھی عصر کا اطلاق ہوتا ہے لہذا اسی پر محمول کیا جائے گا۔

(15) فتح الباری: ۸/۱۹۸، تفسیر طبری: ۵/۲۲۱، نمبر: ۵۴۹۲، در منثور: ۳/۶۹-۳

(16) المجموع: ۳/۶۱-

(17) معرفة السنن والآثار: ۱/۴۷۶-۴۷۷، نمبر: ۶۴۴-

امام ابن قتیبہ نے کہا:
فجر اور عصر کی نمازوں کو عصران اور بردان کہا جاتا ہے۔ ایک حدیث اس کی
دلیل ہے:

”حافظ علی العصرین، قیل وما العصران؟ قال: صلاة قبل
طلوع الشمس وصلاة قبل غروبها۔“
”عصران کی حفاظت کرو، کہا گیا: عصران کیا ہیں؟ فرمایا: ایک طلوع
آفتاب سے پہلے کی نماز اور ایک غروب آفتاب سے پہلے کی نماز۔“ (18)

امام ابن رفعہ نے کہا:
پھر اگر مان لیا جائے کہ جو احادیث ان لوگوں نے ذکر کی ہیں وہ اس کے عصر کی
نماز ہونے پر دلالت کرتی ہیں تو ایسی حدیثیں بھی ہیں جو اس کے غیر پر دلالت کرتی ہیں،
اور وہ حدیث عائشہ رضی اللہ عنہا ہے کہ انھوں نے (اس طرح) قراءت کی:

”حفظوا علی الصلوات والصلوة الوسطی، وصالوة العصر۔“

(18) ابوداؤد نے اپنی سند سے روایت کیا: ۱۶۳/۱، نمبر: ۳۲۸:

عن عبد الله بن فضاله، عن أبيه، قال: علمني رسول الله ﷺ فكان فيما علمني:
”وحافظ علی الصلوات الخمس“، قال: قلت: إن هذه ساعات لي فيها أشغال
فمرني بأمر جامع إذا أنا فعلته أجزأعني، فقال: ”حافظ علی العصرین“ وما
كانت من لغتنا، فقلت: و ما العصران؟، فقال: ”صلاة قبل طلوع الشمس،
و صلاة قبل غروبها“

حضرت عبد اللہ بن فضالہ رضی اللہ عنہما سے روایت ہے وہ اپنے والد سے روایت کرتے ہیں، انھوں نے کہا:
مجھے رسول اللہ ﷺ نے کچھ باتیں سکھائیں ان میں سے ایک یہ تھی: ”پانچوں نمازوں کی حفاظت کرو
“وہ کہتے ہیں: میں نے عرض کیا: یہ ایسے اوقات ہیں جن میں مجھے زیادہ مشغولیت ہوتی ہے، مجھے ایسی
چیز کا حکم دیجیے کہ جب میں سے کروں تو وہ میرے لیے کافی ہو، تو آپ نے فرمایا: ”عصرین کی حفاظت
کرد“ یہ ہماری زبان نہ تھی، میں نے عرض کیا: عصرین کیا ہے؟ تو آپ نے فرمایا: ”طلوع آفتاب سے
پہلے ایک نماز اور طلوع آفتاب کے بعد ایک نماز۔ (مسند امام احمد: ۳۶۸/۳۱، نمبر: ۱۹۰۲۳، سنن
کبریٰ للبیہقی: ۳۶۶/۱، نمبر: ۲۰۲۰، معجم کبیر للطبرانی: ۱۸/۳۱۹، نمبر: ۸۲۶)۔“

Click

”نمازوں کی حفاظت کرو، درمیان والی نماز کی اور عصر کی نماز کی۔“

ایسے ہی حضرت حفصہ رضی اللہ عنہما سے صحیح روایت ہے۔ اور جب خبریں آپس میں متعارض ہو گئیں تو ہم نے جو ذکر کیا، وہ معارضہ سے محفوظ رہا لہذا اس پر عمل کیا جائے گا۔
امام ابن رفعہ نے کہا:

اس بنا پر ہم موجب حدیث کا قول کرتے ہیں اور وہ یہ کہ وہ (صلوٰۃ وسطیٰ) صبح کی نماز ہے نہ کہ وہ جو آیت میں (حضرت عائشہ رضی اللہ عنہا کی قراءت میں) مذکور ہے۔ اور اسی کی تائید میں ہے وہ جو قاضی حسین نے کہا کہ مروی ہے کہ حضور صلی اللہ علیہ وسلم نے غزوہ خندق کے دن فرمایا:

”شغلونا عن الصلاة الوسطیٰ (صلاة العصر)، ملاً اللہ بطونہم وقبورہم ناراً. فأنزل اللہ ذلك اليوم: (حِفْظُوا عَلَی الصَّلَوَاتِ) (الآیة)۔“
”انہوں نے (کافروں نے) ہمیں درمیان والی نماز، نماز عصر سے روک رکھا، اللہ تعالیٰ ان کے پیٹوں اور قبر میں آگ بھرے۔“ تو اس دن اللہ تعالیٰ نے یہ آیت نازل فرمائی: حِفْظُوا عَلَی الصَّلَوَاتِ وَالصَّلَوٰةِ الْوَسْطَی۔“

تو بلاشبہ یہ آیت اس بات کا تقاضہ کرتی ہے کہ حضور صلی اللہ علیہ وسلم نے جو فرمایا وہ آیت کی تفسیر نہیں ہے۔ ابن رفعہ کا کلام یہاں ختم ہوا۔
میں (امام حبلال الدین سیوطی) کہتا ہوں:-
اور یہ ایسی بات ہے جو اب تک میں نے نہیں کہی:

اگر امام (شافعی) رضی اللہ عنہ کی نص سے دلیل کی طرف خروج ضروری ہی ہے تو دلیل جس بات کا تقاضہ کرتی ہے وہ یہ ہے کہ ظہر کو ترجیح دی جائے، اور اس کی تفصیل یہ ہے کہ عصر کے بارے میں جو حدیثیں وارد ہوئیں ان کی دو قسمیں ہیں: **مرفوع** اور **موقوف**:

موقوف حدیثوں کو حجت نہیں بنایا جاسکتا کیوں کہ وہ اقوال صحابہ ہیں جن کے

Click

معارض دوسرے اقوال صحابہ ہیں مثلاً وہ صبح کی نماز ہے یا ظہر ہے یا صلوٰۃ خمسہ کا مجموعہ ہے اور جب ایک صحابی کے قول کے معارض دوسرے صحابی کا قول ہو تو اس سے استدلال نہیں کیا جاسکتا، اور اگر دوسرے صحابی کا قول معارض نہ ہو تب بھی اس کے ذریعہ استدلال کرنے میں اختلاف ہے۔

رہی بات **مرفوع** حدیثوں کی تو ان میں اکثر کی سند کلام سے خالی نہیں ہے اور جو کلام سے محفوظ ہیں، اس کی دو قسمیں ہیں:

مختصر: جو لفظ ”الصلاة الوسطیٰ صلاة العصر“ کے ساتھ مختصر ہو۔

مطول: جس میں وہ واقعہ ہو جس کے ضمن میں یہ جملہ واقع ہوا۔

مختصر، مطول سے ماخوذ ہے جسے بعض راویوں نے مختصر کیا تو اس کے اختصار میں انھیں وہم پیدا ہوا جسے ہم جلد ہی بیان کریں گے، اور مطول تمام حدیثیں احتمال سے خالی نہیں ہیں لہذا ان کے ذریعہ استدلال صحیح نہیں ہو گا۔ سب سے صحیح حدیث اس بارے میں جس پر میں نے ”شرح المہذب“ میں اقتصار کیا ہے⁽¹⁹⁾ یہ وہ ہے جس کی تخریج امام مسلم نے حضرت علی رضی اللہ عنہ کی روایت سے کی ہے کہ نبی ﷺ نے غزوہ احزاب کے دن فرمایا: ”شغلونا عن الصلاة الوسطیٰ (صلاة العصر)، ملأ الله بیوتهم وقبورهم ناراً۔“⁽²⁰⁾

”انھوں نے (کافروں نے) ہمیں درمیان والی نماز، نماز عصر سے روک رکھا، اللہ تعالیٰ ان کے گھروں اور قبروں میں آگ بھرے۔“

اس حدیث کے طُرُق میں دو احتمال ہیں:

پہلا احتمال

اور یہ زیادہ ظاہر ہے کہ لفظ ”صلاة العصر“ حدیث مرفوع (کے الفاظ) میں سے نہیں ہے بلکہ یہ حدیث میں **مدرج** ہے، جسے بعض راویوں نے تفسیر کے طور پر درج کر

(19) مجموعہ: ۶۵/۳-۶۶-۲

(20) صحیح مسلم: ۱/۳۳۶، نمبر: ۶۲۷-

دیا ہے جیسا کہ اس طرح بہت ساری حدیثوں میں کثرت سے واقع ہوا ہے۔ میں نے اس کا قول پہلے احتمالاً کیا تھا پھر اسے کُتبِ حدیث میں منقول دیکھا۔ فلله الحمد۔ اس کے مدرج ہونے کی دلیل چند امور ہیں:

پہلا امر: یہ ہے کہ امام بخاری نے اپنی صحیح میں بغیر اس لفظ (صلاة العصر) کے مرفوعاً روایت کیا۔ اور ان کے الفاظ یہ ہیں ”شغلونا عن الصلاة الوسطیٰ“⁽²¹⁾ یہ امام مسلم پر امام بخاری کی فضیلتوں میں سے ہے کہ وہ حدیث اور غیر حدیث کو لکھنے کے بعد اس کو درجات اور موقوفات سے ممتاز کر دیتے ہیں اسی وجہ سے ان کی صحیح کو اصح کہا جاتا ہے۔

دوسرا امر: یہ ہے کہ اس حدیث کی تخریج امام مسلم نے ایک دوسرے طریقے سے حضرت علیؑ کی روایت سے کی ہے ان الفاظ کے ساتھ: ”جسونا عن الصلاة الوسطیٰ حتیٰ غربت الشمس یعنی العصر“ ہے، تو ان کا قول: ”یعنی العصر“ اس بارے میں صریح ہے کہ یہ کسی راوی کی تفسیر ہے کلام نبی ﷺ کے تتمہ میں سے نہیں ہے۔

تیسرا امر: یہ ہے کہ حضرت علیؑ، جو حدیث کے راوی ہیں ان سے ایک روایت یہ ہے کہ وہ صبح کی نماز ہے، اسے امام مالک نے مؤطا میں ان کی روایت سے ذکر کیا۔ اور انھیں سے یہ بھی مروی ہے کہ وہ ظہر کی نماز ہے، ابن منذر نے اس کی تخریج اپنی تفسیر میں کی۔ تو اگر ان کے پاس نبی ﷺ سے ایسی روایت ہو کہ وہ عصر کی نماز ہے تو اس کی تعدیل ان کی جانب سے نہیں ہوئی۔

چوتھا امر: یہ ہے کہ صحابہ اس میں شدید اختلاف رکھتے تھے جیسا کہ حضرت سعید ابن مسیب سے منقول ہوا اور اگر ان کے پاس اس کے بارے میں کوئی نص ہوتی تو وہ اسی کی طرف رجوع کرتے اور اختلاف نہ کرتے۔

(21) صحیح بخاری: 1021/3، نمبر: 15092423/4، نمبر: 16383885/4، نمبر: 23993459/5،

دوسرا احتمال

مدرج نہ ہونے کی تقدیر پر احتمال یہ ہے کہ وہ عطف نسق ہو حرف عطف کے حذف کے ساتھ، بیان اور بدل نہ ہو، اس کی تقدیر یہ ہوگی ”شغلونا عن الصلاة الوسطیٰ وصلاة العصر“ اور اس کی تائید اس سے ہوتی ہے کہ غزوة احزاب کے دن رسول اللہ ﷺ کی صرف نماز عصر نہیں فوت ہوئی بلکہ عصر اور ظہر دونوں نمازیں فوت ہوئیں جیسا کہ دوسرے طریق سے روایت ہے۔⁽²²⁾ تو گویا صلوة وسطیٰ سے ظہر مراد لیا اور عصر کو اس پر عطف کیا۔ اس کی مثال کسی قائل کا یہ قول ہے:

کیف أصبحت کیف أمیت مما
یزرع الودّ فی فواد الصدیق

ترجمہ: تم نے ان ایام میں کیسے صبح کی اور کیسے شام کی جو ایام دوست کے دل میں محبت کا بیج ڈال رہے تھے۔

قائل کی مراد ”کیف أصبحت و کیف أمیت“ ہے۔

ان دونوں احتمالوں کے ساتھ بلاشبہ حدیث سے استدلال نہیں کیا جاسکتا۔ اور کیسے ہو سکتا ہے جب کہ امام شافعی نے حدیث روایت کی، اس پر مطلع ہوئے اور اس کا (عصر کا) قول نہیں کیا، اگر اس کے طرق میں ان کے نزدیک احتمال نہ ہوتا یا کوئی معارض نہ ہوتا تو اس کا قول کرنے سے توقف نہ کرتے اور امام شافعی نے حدیث عائشہ رضی اللہ عنہا کے

(22) اس سے مراد شاید وہ حدیث ہے جسے طبرانی نے معجم کبیر میں روایت کیا ہے:

عن ابن عباس رضی اللہ عنہما، أن رسول الله ﷺ نسی صلاة الظهر والعصر يوم الأحزاب، فذكر بعد المغرب، فقال النبي ﷺ: ”شغلونا عن الصلاة حتى ذهب النهار، أدخل

الله قبورهم ناراً“ فصلاها بعد المغرب - (۱۰/۲۹۸، نمبر: ۱۰۷۱۷)

حضرت ابن عباس رضی اللہ عنہما سے روایت ہے کہ رسول اللہ ﷺ احزاب کے دن ظہر اور عصر کی نماز بھول گئے، مغرب کے بعد یاد آیا تو فرمایا: ”انھوں نے ہمیں نماز سے روک رکھا یہاں تک کہ دن ختم ہو گیا، اللہ تعالیٰ ان کی قبروں میں آگ داخل کرے“ پھر مغرب کے بعد وہ دونوں نمازیں پڑھائیں۔ (بخاری)

نے مجمع الزوائد میں کہا: ”اس میں ابن ہبیر ہیں اور اس میں ضعف ہے۔“ (۱/۳۲۳)

Click

بارے میں فرمایا:

”یہ حدیث عصر کے علاوہ پر دلالت کرتی ہے۔“ یہ ان کی طرف سے معارض کی طرف اشارہ ہے اور یہ قوی معارض ہے۔

امام مسلم وغیرہ نے اس کی تخریج ایک طرق سے اس طرح کی ہے:

عن ابی یونس مولی عائشة رضی اللہ عنہا قال: أمرتني عائشة أن أكتب لها مصحفاً، فأملت علي: حافظوا على الصلوات و صلاة الوسطى و صلاة العصر، و قالت: سمعتها من رسول الله ﷺ۔⁽²³⁾

ابو یونس سے روایت ہے جو حضرت عائشہ رضی اللہ عنہا کے آزاد کردہ غلام ہیں، انھوں نے کہا: مجھے حضرت عائشہ رضی اللہ عنہا نے ایک مصحف لکھنے کا حکم دیا تو انھوں نے اٹھا کر لیا:

”حافظوا على الصلوات و صلاة الوسطى و صلاة العصر۔“

(نمازوں کی حفاظت کرو اور میان والی نماز کی اور نماز عصر کی) اور فرمایا: اس

میں نے رسول اللہ ﷺ سے سنا۔

اس حدیث کی (غیر عصر پر) دلالت کی وجہ یہ ہے کہ عطف مغایرہ کو چاہتا ہے۔

اگر آپ کہیں: دونوں حدیثیں صحیح الاسناد ہیں تو اس کی پہلی پر تقدیم کی کیا وجہ

ہے؟ تو میں کہوں گا کہ اس کی ترجیح چار وجہوں سے ہے:

پہلی وجہ

یہ ہے کہ اُس کے مرفوع مدرج ہونے میں احتمال ہے بلکہ ادراج اُس میں اس

میں زیادہ ظاہر ہے اور یہ قطعاً مرفوع ہے۔

دوسری وجہ

یہ ہے کہ اُس میں حرف عطف کے اضمار کا احتمال ہے۔

تیسری وجہ

یہ ہے کہ یہ (حدیث) اس بات کو بتانے کے لیے لائی گئی ہے کہ یہ قرآن ہے

(23) صحیح مسلم: ۳۸۰/۱، نمبر: ۳۰۸۔

اگرچہ شاذ قراءت ہے اور شاذ قراءت تفسیر و معنی میں حجت ہوتی ہے۔

چوتھی وجہ

یہ ہے کہ اس کے طُرُق کثیر اور مخارج و شواہد متعدد ہیں:
کیوں کہ امام مالک وغیرہ نے اس طرح روایت کی:

عن ابن رافع قال: كنت أكتب مصحفاً لحفصة بنت العاص زوج النبي ﷺ،
(24) فأملت علي: حافظوا على الصلوات والصلوة الوسطى و صلاة العصر
ابن رافع سے روایت ہے، انھوں نے کہا: میں حضرت حفصہ بنت العاص زوج نبی
صلی اللہ علیہ وسلم کے لیے ایک مصحف لکھ رہا تھا، انھوں نے مجھے املا کرایا: ”حافظوا على
الصلوات والصلوة الوسطى و صلاة العصر۔“
امام ابن ابی داؤد نے مصاحف میں تخریج کی:

عن عبد الله بن رافع بن العاص قال: كتبت مصحفاً لأم سلمة فقالت: اكتب
(25) حافظوا على الصلوات والصلوة الوسطى و صلاة العصر۔
حضرت عبد اللہ ابن رافع بن العاص سے روایت ہے، انھوں نے کہا: میں نے حضرت
ام سلمہ بنت العاص کے لیے ایک مصحف لکھا، تو انھوں نے فرمایا:

لکھو! ”حافظوا على الصلوات والصلوة الوسطى و صلاة العصر“
اور امام ابن ابی داؤد نے ہی (دوسری جگہ) اس طرح تخریج کی:

عن ابن عباس بن عبد المطلب و أبي ابن كعب بن العاص أنهما قرأا كذلك۔

حضرت ابن عباس رضی اللہ عنہما اور حضرت ابی ابن کعب رضی اللہ عنہ سے روایت ہے کہ
انھوں نے اسی طرح پڑھا۔

اگر آپ کہیں: اس سے جو چیز زیادہ ثابت ہوتی ہے وہ یہ ہے کہ وہ غیر عصر ہے تو
یہ کیسے متعین ہو گیا کہ وہ ظہر کی نماز ہے۔ تو میں کہوں گا کہ یہ دو وجہوں سے ثابت ہے:

(24) مؤطا: ۱/۹۹، نمبر: ۳۱۱۔

(25) المصاحف: ۱/۳۵۹، نمبر: ۲۵۰۔

پہلی وجہ: یہ ہے کہ صحابہ میں ایسے لوگ ہیں جنہوں نے اس قراءت سے یہی سمجھا ہے کہ وہ ظہر کی نماز ہے۔ شاید یہ عطف میں ترتیب اور (آپس میں دونوں کے) وقت کی قربت کے وجہ سے سمجھا:

کیوں کہ امام ابن ابی داؤد نے تخریج کی:

عن أبي رافع مولى حفصة رضی اللہ عنہا قال: كتبت مصحفاً لحفصة فقالت: اكتب حافظوا على الصلوات والصلوة الوسطى و صلاة العصر، فلقيت أبي بن كعب فأخبرته فقال: هو كما قالت، أوليس أشغل ما نكون عند صلاة الظهر في عملنا و نواضحنا؟ ⁽²⁶⁾
ابو رافع سے روایت ہے جو حضرت حفصہ رضی اللہ عنہا کے آزاد کردہ غلام ہیں، انہوں نے کہا:

میں نے حضرت حفصہ رضی اللہ عنہا کے لیے ایک مصحف لکھا تو انہوں نے فرمایا:

لکھو! ”حافظوا على الصلوات والصلوة الوسطى و صلاة العصر“
میری ملاقات ابی ابن کعب رضی اللہ عنہ سے ہوئی، میں نے ان سے بتایا تو انہوں نے فرمایا: وہ ایسے ہی ہے جیسا انہوں نے فرمایا، کیا ہم ظہر کے وقت اپنے کاموں اور چوپایوں کو پانی پلانے میں مشغول نہیں رہتے ہیں؟

یہ حضرت ابی ابن کعب رضی اللہ عنہ کا فہم دقیق ہے کہ انہوں نے اس قراءت سے ظہر کی نماز سمجھا، پھر اس کی علت یہ بیان کی یہ لوگوں کے زیادہ مشغول رہنے کا وقت ہے، اور اس میں اتنا اور ملایا جاتا ہے کہ یہ قیلولہ اور سخت گرمی کا وقت ہوتا ہے جیسا کی آگے آئے گا لہذا اس کی حفاظت کی تاکید مناسب ہے۔

دوسری وجہ: یہ ہے کہ حدیث مرفوع میں وارد ہوا ہے کہ وہ ظہر کی نماز ہے، اس میں آیت کے سبب نزول کا بیان ہے اور یہ سب سے قوی دلیل ہے جس پر میں نے اس مسئلے میں اعتماد کیا ہے کیوں کہ اصول کے قواعد میں سے ہے کہ جب دو حدیثیں متعارض ہو

جائیں اور ایک میں سبب کا ذکر ہو تو یہ وجوہ ترجیح میں سے ہے اور اسے اس سے مقدم رکھا جائے گا جس میں سبب کا ذکر نہ ہو۔

اور یہ وہ حدیث ہے جس کی تخریج امام احمد نے، امام بخاری نے اپنی تاریخ میں، امام ابو داؤد نے، امام ابن جریر نے تہذیب الآثار میں اور امام بیہقی نے کی ہے:

عن زید بن ثابت رضی اللہ عنہ أن النبی صلی اللہ علیہ وسلم کان یصلی الظهر بالہاجرۃ وکان أقل الصلاة علی أصحابہ - (27)

حضرت زید بن ثابت رضی اللہ عنہ سے روایت ہے کہ نبی صلی اللہ علیہ وسلم دوپہر کے وقت ظہر کی نماز پڑھتے تھے اور یہ ان کے اصحاب پر سب سے سخت نماز ہوتی۔

اور امام ابو داؤد کے الفاظ یہ ہیں:

ولم یکن یصلی صلاة أشد علی أصحابہ منها فنزل: **حَفِظُوا عَلَی الصَّلَوَاتِ وَالصَّلَوةِ الوُسْطٰی**

اور جو نماز آپ پڑھتے ان میں آپ کے اصحاب پر اس سے سخت کوئی نماز نہ ہوتی، تو یہ آیت نازل ہوئی: ”حَفِظُوا عَلَی الصَّلَوَاتِ وَالصَّلَوةِ الوُسْطٰی“

امام احمد اور امام نسائی نے زہر قان کے طریق سے روایت کی:

أن رهطاً من قریش أرسلوا إلی زید بن ثابت رضی اللہ عنہ یسألونہ عن الصلاة الوسطی فقال: ہی الظهر، (ثم سألوا أسامة بن زید فقال: ہی الظهر) إن النبی صلی اللہ علیہ وسلم کان یصلی الظهر بالہجیر فلا یكون وراءہ إلا الصف و الصفان، والناس فی قائلتهم و تجارتهم، فأنزل الله: (حَفِظُوا عَلَی الصَّلَوَاتِ وَالصَّلَوةِ الوُسْطٰی) فقال رسول الله صلی اللہ علیہ وسلم: ”لیتھین رجال أولاً حرقن بیوتهم“ - (28)

(27) مستد احمد: ۳۵/۳۷۱، نمبر ۲۱۵۹۵، تاریخ کبیر للبخاری: ۳/۳۳۳، سنن ابو داؤد: ۱/۱۱۲، نمبر: ۳۱۱-

سنن کبریٰ للبیہقی: ۱/۳۵۸-

(28) مستد احمد: ۳۶/۱۲۶، نمبر: ۲۱۷۹۲، سنن کبریٰ للنسائی: ۱/۲۲۰-۲۲۱، نمبر: ۳۶۰-

قریش کے ایک قبیلے نے حضرت زید بن ثابت رضی اللہ عنہ کے پاس صلوٰۃ وسطیٰ کے بارے میں پوچھنے کے لیے ایک وفد بھیجا تو انھوں نے فرمایا: وہ ظہر کی نماز ہے (پھر انھوں نے حضرت اسامہ بن زید رضی اللہ عنہما سے پوچھا تو انھوں نے فرمایا: وہ ظہر کی نماز ہے۔)

بے شک نبی صلی اللہ علیہ وسلم ظہر کی نماز دو پہر کے وقت پڑھاتے تو آپ کے پیچھے ایک یا دو صف ہوتی اور لوگ قبولہ اور تجارت میں لگے رہتے، تو اللہ تعالیٰ نے نازل فرمایا: ”حِفْظُوا عَلَيَّ الصَّلَاةِ وَالصَّلَاةِ الْوُسْطَىٰ“ اور رسول اللہ صلی اللہ علیہ وسلم نے فرمایا: لوگ یا تو ضرور باز آجائیں گے یا ضرور میں ان کے گھروں کو جلا دوں گا۔

امام طبرانی نے ”اوسط“ میں ایک سند سے روایت کیا جس کے رجال ثقات سے

ہیں:

عن ابن عمر رضی اللہ عنہما أنه سئل عن الصلاة الوسطى فقال: كُنَّا نتحدث أنها الصلاة التي وُجِّه فيها رسول الله صلی اللہ علیہ وسلم إلى القبلة: الظهر ⁽²⁹⁾ حضرت ابن عمر رضی اللہ عنہما سے روایت ہے کہ ان سے صلوٰۃ وسطیٰ کے بارے میں پوچھا گیا تو انھوں نے فرمایا: ہم گفتگو کرتے تھے کہ وہ نماز جس میں رسول اللہ صلی اللہ علیہ وسلم قبلہ کی طرف متوجہ کیا گیا وہ ظہر کی نماز ہے۔

ان کا قول ”ہم گفتگو کرتے تھے“ اگر رفع کا حکم نہیں رکھتا ہے تب بھی اکثر یا کثیر صحابہ سے منقول ہونے کا درجہ رکھتا ہے۔ اس میں اس (ظہر) کی فضیلت کی طرف اشارہ ہے کہ وہ پہلی نماز ہے جو کعبہ کی طرف پڑھی گئی۔ اس کی مزید فضیلت یہ ہے کہ یہ پہلی نماز ہے جسے حضرت جبریل علیہ السلام نے نبی صلی اللہ علیہ وسلم کو پڑھائی اور پہلی نماز ہے جو ظاہر ہوئی اور چند دجہوں سے یہی حضرت جبریل علیہ السلام کے صبح کی نماز کو چھوڑ کر اس سے ابتدا کرنے حکمت بتائی جاتی ہے۔

امام ابن جریر نے ”تہذیب الآثار“ میں کہا:

حدثنا زكريا بن يحيى بن أبي زائدة، حدثنا عبد الصمد، حدثنا
شعبة، عن عمر بن أبي سليمان، عن عبد الرحمن ابن أبان، عن أبيه، عن
زيد بن ثابت رضي الله عنه في حديث رفعه قال: "الصلوة الوسطى: صلاة الظهر"
حضرت زید بن ثابت رضي الله عنه سے روایت ہے اس حدیث میں جس کو انھوں نے
مرفوعاً روایت کیا ہے فرمایا: "صلوٰۃ وسطیٰ (درمیان والی نماز): نماز ظہر ہے۔"
یہ ہے جسے میں نے اس مسئلے کے بارے میں لکھا اور کسی نے مجھ سے پہلے نہیں
لکھا۔ اللہ ہی کے لیے تمام حمد ہے۔

آپ کو معلوم ہو کہ یہ اور اس جیسے مسائل سے جاہلوں کی جماعت اور عام لوگ
جنھوں نے علم کے بارے میں کوئی تحقیق نہیں کی نہ ہی نظر و فکر میں ان کا کوئی حصہ ہے
مجھے باز نہیں رکھ سکتے۔ آپ انھیں جہالت کی ہر وادی میں بھٹکتے ہوئے اور مہمل سکتے ہوئے
پاؤ گے۔ (تحقیق و تدقیق کی طرف متوجہ نہیں ہوتے ہیں) وہ اس طرح کی تحقیق میں
اندازے سے اور اندھی چال چلتے ہیں۔

والله على كل شيء شهيد، ومن وراءهم محيط۔

(اللہ ہر چیز پر گواہ ہے، اور انھیں پیچھے سے گھیرے ہوئے ہے۔)

کسی نے کیا خوب کہا ہے:

ادأب على جمع الفضائل جاهداً وأدم لها تعب القريحة والجسد
واقصد بها وجه الإله ونفع من بلغته ممن جد فيها واجتهد
واترك كلام الحاسدين وبغيهم هملاً فبعد الموت ينقطع الحسد

ترجمہ: فضیلتوں کو جمع کرنے میں خوب کوشش کرو اور اس کے لیے طبیعت اور جسم کی
تھکاوٹ کو برداشت کرو۔ اس سے معبود اور اس کے نفع کا ارادہ کرو جسے وہ اس میں محنت
و کوشش کرنے والوں میں سے پہنچے۔ حاسدوں کی باتوں اور ان کی بغاوت کو بے کار سمجھ کر
نظر انداز کرو کیوں کہ موت کے بعد حسد منقطع ہو جاتا ہے۔

شیخ ولی الدین عراقی نے "شرح سنن ابوداؤد" میں فرمایا:

"حضرت زید بن ثابت رضي الله عنه نے استدلال کیا ہے کہ صلوٰۃ وسطیٰ نماز ظہر ہی

Click

ہے کیوں کہ سخت گرمی میں پڑنے کی وجہ سے یہ صحابہ پر سب سے دشوار نماز تھی، تو اللہ تعالیٰ نے ان کو اس کی حفاظت پر ابھارنے اور اس کی سختی کے سبب سستی کی طرف مائل ہونے کی وجہ سے اس کے بارے میں تاکید کرنے کے لیے یہ آیت نازل فرمائی۔ اور جو مشقت انھیں اس نماز میں ہوتی تھی کسی دوسری نماز میں نہیں ہوتی تھی۔ یہ ظاہری استدلال ہے جس کی قبولیت ایسے صحابی سے صادر ہونے کی وجہ سے قوی ہے جس نے وحی و تنزیل کا مشاہدہ کیا۔ "ان کا کلام حنتم ہوا۔"

کتاب ختم ہوئی، اللہ ہی کے لیے تمام حمد و احسان ہے اور اللہ تعالیٰ درود نازل فرمائے محمد ﷺ پر جن کے بعد کوئی نبی نہیں، اور ان کے آل و اصحاب پر اور ان تمام خوب خوب سلام۔⁽³⁰⁾

حسبنا الله ونعم الوكيل، ولا حول ولا قوة الا بالله العلي العظيم

(30) یاد رہے کہ یہ امام جلال الدین سیوطی علیہ الرحمہ کی تحقیق ہے اور انہوں نے "صلوة و سطلی" سے مراد نماز ظہر کو لیا ہے جب کہ ہم احناف کے نزدیک اس سے مراد نماز عصر ہے جیسا کہ صدر الافاضل مفتی سید نعیم الدین مراد آبادی متوفی ۱۳۶۷ھ اپنی تفسیر "خزانة العرفان" اس آیت کریمہ کے تحت لکھتے ہیں: "حضرت امام ابو حنیفہ اور جمہور صحابہ رضی اللہ عنہم کا مذہب یہ ہے کہ اس سے نماز عصر مراد ہے اور احادیث بھی اس پر دلالت کرتی ہیں۔"

جمعیت اشاعت اہلسنت پاکستان

کی ایک دلکش کاوش

شان الوہیت و تقدیس رسالت کا امینؑ

کوثر و تسنیم سے دھلے الفاظ، مشک و عنبر سے مہرکا آہنگ

عشق و ادب کی حلاوتوں کا ماخذ

ترجمہ قرآن

کنز الایمان

اعلیٰ حضرت امام اہلسنت امام احمد رضا علیہ الرحمہ

اب پشتو زبان میں دستیاب ہے

Click